

കെ.എസ്.ആർ.ടി.സി. ഡിപ്പോ നിർമ്മാണത്തിന് ഭരണാനുമതി നൽകി ഉത്തരവായിരുന്നു. ടി പ്രവൃത്തി ചെയ്യുന്നതിൽനിന്നും കോൺട്രാക്ടറുടേതവർ പിന്മാറിയതിനാൽ പ്രസ്തുത പ്രവൃത്തിയുടെ നിർവ്വഹണച്ചുമതല കോഴിക്കോട് തദ്ദേശസ്വയംഭരണ വകുപ്പ് എക്സിക്യൂട്ടീവ് എഞ്ചിനീയറെ ഏൽപ്പിക്കണമെന്ന് മുൻ എം.എൽ.എ. അറിയിച്ചിരുന്നതിനാൽ ഇതുസംബന്ധിച്ച റിപ്പോർട്ട് നൽകാൻ കെ.എസ്.ആർ.ടി.സി.-യോട് ആവശ്യപ്പെട്ടിരുന്നു. തിരുവനാടി കെ.എസ്.ആർ.ടി.സി. സബ് ഡിപ്പോയ്ക്കുവേണ്ടി പഞ്ചായത്ത് ഏറ്റെടുത്ത് ഡെവലപ് ചെയ്യുന്ന സ്ഥലത്താണ് ടി കെട്ടിടം നിർമ്മിക്കാൻ ഉദ്ദേശിച്ചിരുന്നത്. പ്രസ്തുത സ്ഥലം കെ.എസ്.ആർ.ടി.സി.-യുടെ പേരിൽ ലഭ്യമായാൽ നിർമ്മാണം തുടങ്ങുന്ന കാര്യം പരിഗണിക്കുന്നതാണ്.

### (10) ഡയാലിസിസ് സെന്റർ

ശ്രീ. പി. കെ. കുഞ്ഞാലിക്കുട്ടി: സർ, എന്റെ നിയോജകമണ്ഡലത്തിലെ രണ്ട് വിഷയങ്ങളാണ് ഞാൻ സബ്മിഷനിലൂടെ ഉന്നയിക്കുന്നത്. ഒന്ന്, കെട്ടിടം പണി പൂർത്തിയായ വേങ്ങര സി.എച്ച്.സി.-യിൽ സർക്കാർ തലത്തിൽ ഒരു ഡയാലിസിസ് സെന്ററുണ്ടായാൽ വളരെ നല്ലതായിരിക്കും. മണ്ഡലത്തിൽനിന്നും വളരെ ദൂരെ മാത്രമേ ഒരു ഡയാലിസിസ് സെന്ററുള്ളൂ. വേങ്ങര സി.എച്ച്.സി.-യിൽ ആവശ്യമായ തസ്തികകൾ സൃഷ്ടിച്ച് അതിനെ ഒരു ഡയാലിസിസ് യൂണിറ്റാക്കി മാറ്റണമെന്നതാണ് എന്റെ ആവശ്യം. അതുപോലെ എന്റെ മണ്ഡലത്തിലെ കുനംപുറം ആരോഗ്യ കേന്ദ്രത്തിൽ കിടത്തിച്ചികിത്സാ സൗകര്യമൊരുക്കി സാമൂഹ്യ ആരോഗ്യകേന്ദ്രമായി ഉയർത്തണമെന്നുള്ളതാണ് ബഹുമാനപ്പെട്ട ആരോഗ്യ വകുപ്പുമന്ത്രിയുടെ ശ്രദ്ധയിൽപ്പെടുത്താനുള്ളത്.

ആരോഗ്യ-വനിത-ശിശു വികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, ബഹുമാന്യനായ പ്രതിപക്ഷ ഉപനേതാവിന്റെ മണ്ഡലത്തിലെ കുനംപുറം എ. ആർ. നഗർ പ്രാഥമിക ആരോഗ്യകേന്ദ്രത്തെ 13-2-2018-ൽ കുടുംബാരോഗ്യ കേന്ദ്രമായി ഉയർത്തുകയും ആയതിനുള്ള സ്റ്റാഫ് പാറ്റേൺ അനുവദിക്കുകയും ചെയ്തിട്ടുണ്ട്. ഇ-ഹെൽത്ത് പദ്ധതി പൂർണ്ണമായും നടപ്പിലാക്കിയ ഒരു ആശുപത്രിയാണിത്. ഇവിടെത്തെ ദിനംപ്രതിയുള്ള ശരാശരി ഒ.പി. നാനൂറിനും അഞ്ഞൂറിനും ഇടയിലാണ്. രാവിലെ ഒൻപത് മണി മുതൽ വൈകുന്നേരം ആറ് മണി വരെയാണ് ആശുപത്രി പ്രവർത്തിച്ചുവരുന്നത്. കുടുംബാരോഗ്യ കേന്ദ്രത്തിന് സ്വന്തമായി 1.92 ഏക്കർ സ്ഥലമാണുള്ളത്. ഉടമസ്ഥാവകാശം ആരോഗ്യ വകുപ്പിൽ നിലനിർത്തിക്കൊണ്ട് 10 സെന്റ് സ്ഥലത്ത് കുനംപുറം പാലിയേറ്റീവ് ക്ലിനിക്ക് പ്രവർത്തിച്ചുവരുന്നു. കുടുംബാരോഗ്യകേന്ദ്രത്തിൽ നിലവിൽ മൂന്ന് അസിസ്റ്റന്റ്

സർജൻമാർ, രണ്ട് സ്റ്റാഫ് നേഴ്സ്, രണ്ട് ഫാർമസിസ്റ്റ്, ഒരു ലാബ് ടെക്നീഷ്യൻ എന്നിങ്ങനെ ഇരുപത് സ്ഥിര ജീവനക്കാരുടെ അംഗീകൃത തസ്തികകളുണ്ട്. ഇതിനുപുറമെ തദ്ദേശസ്വയംഭരണ വകുപ്പിൽനിന്ന് അസിസ്റ്റന്റ് സർജനാൾപ്പടെ രണ്ട് ജീവനക്കാരെ നിയമിച്ചിട്ടുണ്ട്. എൻ.എച്ച്.എം.-ൽനിന്നും നാല് നഴ്സുമാരെ നിയമിച്ചിട്ടുണ്ട്. അഡ്ഹോക്ക് വ്യവസ്ഥയിലും എച്ച്.എം.സി.-യിൽനിന്നുമായി രണ്ട് ജീവനക്കാരും ജോലി ചെയ്തുവരുന്നുണ്ട്. കുടുംബാരോഗ്യകേന്ദ്രത്തിൽ നാല് ഡോക്ടർമാരുൾപ്പെടെ ഇരുപത്തിയെട്ട് ജീവനക്കാരുടെ സേവനം ലഭ്യമാക്കിയിട്ടുണ്ട്. നിലവിൽ സർക്കാർ നയപ്രകാരം ഒരു റവന്യൂ ബ്ലോക്കിൽ ഒരു സി.എച്ച്.സി./ബ്ലോക്ക് എഫ്.എച്ച്.സി. എന്നുള്ളതാണ്. ആയതിന്റെ അടിസ്ഥാനത്തിൽ വേങ്ങര റവന്യൂ ബ്ലോക്കിൽനിന്നും വേങ്ങര സി.എച്ച്.സി.-യെ ബ്ലോക്കുതല കുടുംബാരോഗ്യകേന്ദ്രമാക്കി മാറ്റുന്നതിന് തെരഞ്ഞെടുത്ത് തുടർനടപടികൾ സ്വീകരിച്ചുവരുന്നു. എ.ആർ. നഗർ കുടുംബാരോഗ്യകേന്ദ്രവും വേങ്ങര സി.എച്ച്.സി.-യും വേങ്ങര റവന്യൂ ബ്ലോക്കിന്റെ കീഴിലാണുള്ളത്. 20-3-2020-ലെ സർക്കാർ ഉത്തരവുപ്രകാരം വേങ്ങര സി.എച്ച്.സി.-യെ ബ്ലോക്കുതല കുടുംബാരോഗ്യ കേന്ദ്രമായി ഉയർത്തുന്നതിനുവേണ്ടി 34,80,000 രൂപയുടെ ഭരണാനുമതി നൽകി തുക അനുവദിക്കുകയുണ്ടായി. വേങ്ങര ആശുപത്രിയുടെ സ്റ്റാഫ് പാറ്റേൺ ഉൾപ്പെടെയുള്ള വിവരങ്ങൾ മറ്റൊരു സബ്മിഷനിൽ വിശദീകരിച്ചുകൊണ്ട് ആവർത്തിക്കുന്നില്ല. വേങ്ങര സാമൂഹികാരോഗ്യ കേന്ദ്രത്തിലെ പുതിയ കെട്ടിടത്തിൽ നിലവിൽ ഒരു സി.എഫ്.എൽ.ടി.സി.-യാണ് പ്രവർത്തിക്കുന്നത്. ആദ്യം മിഷന്റെ ഭാഗമായി സാമൂഹികാരോഗ്യ കേന്ദ്രങ്ങളുടെ സ്റ്റാന്റേർഡൈസേഷൻ നിശ്ചയിച്ച 22-1-2021-ലെ സർക്കാർ ഉത്തരവുപ്രകാരം സാമൂഹികാരോഗ്യ കേന്ദ്രങ്ങളിൽ ഡയാലിസിസ് യൂണിറ്റ് തുടങ്ങാൻ നിഷ്കർഷിച്ചിട്ടില്ല. ഈ സാഹചര്യത്തിൽ, ബഹുമാനപ്പെട്ട അംഗം ഉന്നയിച്ച ഡയാലിസിസ് കേന്ദ്രം സംബന്ധിച്ച വിഷയം ഗൗരവത്തോടെ പരിശോധിക്കുന്നതാണ്.

## V. പ്രത്യേക അനുമതി

### നിയമസഭാ യോഗങ്ങളിൽ ഹാജരാകാതിരിക്കുവാൻ അനുവാദം

**മി. ഡെപ്യൂട്ടി സ്പീക്കർ:** കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച് ചട്ടം 170(1) അനുസരിച്ച്, സഭയുടെ യോഗങ്ങളിൽ ഹാജരാകാതിരിക്കുന്നതിന് അനുവാദം ആവശ്യപ്പെട്ട് ശ്രീ. കടകംപള്ളി സുരേന്ദ്രൻ ഒരു അവധി അപേക്ഷ സമർപ്പിച്ചിട്ടുണ്ട്. ഞാൻ അപേക്ഷ വായിക്കാം.